

علامہ ڈاکٹر محمد اقبال

(Allama Dr Muhammad Iqbal, 1877-1938 AD)

محمد اقبال، پنجاب کے شہر سیالکوٹ میں پیدا ہوئے۔ ان کا خاندان اصلاً کشمیری تھا۔ ان کے والد شیخ نور محمد اور والدہ امام بی بی دونوں ہی مذہبی رجحان کی شخصیات تھیں۔ والدین سے اقبال کو جو ابتدائی تربیت ملی اس کے نتیجے میں خود ان کا ذہن بھی مذہبی رنگ میں رنگ گیا۔ اقبال نے ابتدائی تعلیم سیالکوٹ میں حاصل کی۔ 1892ء میں Scotch Mission School سیالکوٹ سے میٹرک کیا۔ انٹر میڈیٹ کا امتحان سیالکوٹ ہی کے Murray College سے 1895ء میں پاس کیا۔ گریجویٹیشن کے لیے وہ گورنمنٹ کالج لاہور پہنچے۔ یہاں انہوں نے فلسفہ، عربی اور انگریزی ادب کے مضامین پڑھے۔ 1899ء میں B.A. کی ڈگری امتیازی نمبروں سے حاصل کی اور فلسفہ میں میڈل بھی لیا۔ 1899ء میں اسی کالج سے M.A. بھی کیا۔

اقبال کو شاعری، ادب، تاریخ، مذہب اور مختلف زبانوں کو سیکھنے اور اس پر کام کرنے کا شوق کالج کے دور طالب علمی میں بہت زور و شور سے ابھرا۔ اسکول اور کالج کے اساتذہ نے بھی ان میں موجود صلاحیتوں کو خوب ابھارا۔ لاہور میں تو ان کی شاعری کے چرچے ہونے لگے۔ معاشیات پر ان کی پہلی کتاب "علم الاقتصاد" کے نام سے 1903ء میں شائع ہوئی۔

ماسٹر زکے دوران اقبال کی ملاقات اُس وقت کے مشہور اسلامی اسکالر اور جدید فلسفہ کے ماہر پروفیسر آرنلڈ سے ہوئی۔ انھوں نے اقبال کو یورپ جا کر اعلیٰ تعلیم حاصل کرنے کی ترغیب دی۔ چنانچہ کچھ عرصہ اور نیشنل کالج لاہور میں بہ طور استاد کام کرنے کے بعد اعلیٰ تعلیم کے لیے وہ لندن روانہ ہو گئے۔ انھوں نے Trinity College کیمرج سے 1905ء میں گریجویٹیشن کیا۔ اور 1907ء میں میونخ جرمنی کی یونیورسٹی سے فلسفہ میں PhD کیا۔ پھر اقبال نے قانون پڑھا اور 1908ء میں وہ Lincoln's Inn، لندن سے بیرسٹر بھی بن گئے۔

اقبال کو کئی زبانیں آتی تھیں۔ پنجابی، اردو، فارسی، عربی، انگریزی اور جرمن زبان پر ان کو عبور حاصل تھا۔ فارسی ان کی سب سے پسندیدہ زبان تھی۔ ان کے خیال میں فارسی زبان معیاری اظہار کا بہترین ذریعہ تھی۔ چنانچہ ان کی بیشتر شاعری فارسی زبان ہی میں ہے۔ اپنی شاعری کے لیے انھوں نے اردو زبان کا بھی استعمال کیا۔ نثری مضامین کے لیے انھوں نے زیادہ تر انگریزی کو اختیار کیا۔

اقبال اگرچہ کہ پیشے کے اعتبار سے ایک بیرسٹر تھے اور ساتھ ہی ان کا تدریس کا سلسلہ بھی جاری رہا لیکن عملی زندگی میں ان کا پورا زور مذہب اور فلسفے پر رہا۔ انہوں نے فلسفے اور مذہب کے علاوہ معاشیات، تاریخ اور سیاست کے موضوعات پر بہت کام کیا اور وہ ان مضامین کے بڑے اسکالر مانے گئے۔ اسی کے ساتھ ساتھ اعلیٰ شاعری کے سبب وہ اسکالر سے زیادہ ایک بڑے شاعر بھی کہلائے۔

اقبال کی شاعری کی پہلی کتاب "اسرارِ خودی" ہے جو 1915ء میں چھپی۔ یہ فارسی زبان میں ہے اور اس میں انہوں نے اپنے پیش کردہ فلسفہِ خودی کو نظم کیا۔ فارسی زبان ہی کا ان کا دوسرا منظوم مجموعہ "زُموزبے خودی" ہے۔ اس میں انہوں نے ایک بہتر معاشرہ کے لیے اسلام کے اصول اپنانے پر زور دیا۔ اس میں عورت کے مقام اور معاشرے میں اس کی اہمیت کو بھی اُجاگر کیا۔ تیسری فارسی کتاب "پیامِ مشرق" ہے۔ اس میں انہوں نے جرمنی کے مشہور شاعر گوٹے کے پیغام کی توثیق کی اور بتایا کہ مغرب کو چاہیے کہ materialism چھوڑ کر spiritual values کو اپنائیں اور اپنی زندگی میں مذہبی اقدار کو بھی شامل کریں۔ ان کے علاوہ فارسی زبان ہی میں لکھی جانے والی دیگر کتابوں میں "ظہورِ انجم"، "جاوید نامہ" اور "ارمغانِ حجاز" وغیرہ شامل ہیں۔ ان سب میں مختلف موضوعات پر اقبال نے اپنے خیالات کو نظم کیا ہے۔ ان میں سے ان کا کچھ کلام مولانا روم سے متاثر دکھائی دیتا ہے تو کچھ شیخ ابن العربی سے اور کہیں پر وہ دانٹے کے فلسفے کو آگے بڑھاتے ہوئے محسوس ہوتے ہیں۔

اقبال کی اردو شاعری کا پہلا مجموعہ "بانگِ درا" کے نام سے سنہ 1924ء میں شائع ہوا۔ اس کتاب میں ان کی گذشتہ 20 سال کی شاعری کو اکٹھا کیا گیا۔ اس میں زیادہ تر تاریخی اور تمدنی ورثہ خاص طور پر اسلامی کلچر، ان کے موضوعات ہیں۔ اس کے علاوہ اقبال نے مسلمانوں کو دنیا بھر میں ایک global community اور "مسلم اُمت" بن کر رہنے کا پیغام بھی دیا۔ "بالِ جبریل" ان کی شاعری کا ایسا مجموعہ ہے جو غزلوں، نظموں اور رباعیات پر مشتمل ہے۔ اس کے موضوعات بھی مختلف ہیں۔ البتہ اس مجموعہ میں ان کے مخاطب ہندوستان میں رہنے والے مسلمانوں ہیں۔ بالِ جبریل کو عام طور پر اقبال کی اردو شاعری کا ایک عمدہ مجموعہ قرار دیا جاتا ہے۔ اردو زبان ہی میں ان کا ایک اور مجموعہ "کلام"، "ضربِ کلیم" ہے۔ یہ 1936ء میں چھپا۔ اس کے لیے خود اقبال کا کہنا ہے کہ یہ کتاب موجودہ صدی کے لوگوں کے لیے ایک اعلانِ جنگ ہے۔ اس کتاب کے موضوعات بھی "اسلام" اور "مسلمان" ہیں۔ اس میں انہوں نے دیگر پیغامات کے علاوہ مسلمانوں کو اپنی تعلیم اور ترقی کی طرف توجہ دینے پر زور دیا۔ اقبال نے تصوف کے موضوع پر ایک کتاب "The Development of Metaphysics in Persia" بھی تحریر کی۔

اقبال نے یورپ کے قیام کے دوران ہی سیاست میں بھی دلچسپی لینی شروع کر دی تھی۔ اقبال، انڈین نیشنل کانگریس کے بڑے ناقدین میں سے تھے۔ ان کا کہنا تھا کہ اس پارٹی میں مسلمانوں کو اقلیت بنا دیا گیا ہے۔ انھوں نے مسلمانوں کو ایک علاحدہ سیاسی پارٹی تشکیل دینے پر زور دیا۔ چنانچہ ہندوستان میں سنہ 1906ء میں آل انڈیا مسلم لیگ کا قیام عمل میں آیا۔ اس کے دو سال بعد اقبال، مسلم لیگ کی برطانیہ شاخ کی ایگزیکٹیو کمیٹی کے رکن منتخب ہو گئے۔ انھوں نے سید حسن بلگرامی اور سید امیر علی کے ساتھ مل کر مسلم لیگ کا آئین ڈرافٹ کیا۔ انھوں نے خلافت موومنٹ میں بھی بھرپور حصہ لیا۔ وہ مولانا محمد علی جوہر کے قریبی ساتھیوں میں سے تھے۔ وہ پوری دنیا میں اور خاص طور پر ہندوستان بھر میں ایک انقلابی رہنما بن کر ابھرے۔

انڈیا چھیننے کے بعد آل انڈیا مسلم لیگ کے پلیٹ فارم سے اقبال نے ملک کے مختلف حصوں میں جا کر اپنی تقاریر سے مسلمانوں کو جگایا۔ ان کے تمام خطبات کا مجموعہ بعد میں تحریری طور پر 'The Reconstruction of Religious Thoughts in Islam' کے نام سے شائع بھی کیا گیا۔ 1919ء میں وہ انجمن حیات الاسلام کے جنرل سیکریٹری منتخب ہوئے۔ 1926ء میں انھوں نے پنجاب اسمبلی کے لیے لاہور سے انتخاب لڑا اور کامیابی حاصل کی۔

سنہ 1930ء میں اقبال نے برصغیر میں مسلمانوں کے لیے ایک علاحدہ مملکت کا تصور دیا۔ جس کے بعد انھوں نے 1931ء اور 1932ء میں برطانیہ میں ہونے والی راولنڈ ٹیبل کانفرنس میں شرکت کر کے اپنا موقف بھی پیش کیا۔ یوں پاکستان موومنٹ میں عملی طور پر حصہ بھی لیا۔

ان دنوں مسلم لیگ اندرونی جھگڑوں سے دوچار تھی۔ محمد علی جناح ان جھگڑوں سے دور لندن میں جا کر رہنے لگے تھے۔ اقبال نے محسوس کیا کہ مسلم لیگ کو اس خلفشار سے نکال کر اسے مستحکم بنیادوں پر آگے بڑھانے کے لیے صرف محمد علی جناح ہی کام آسکتے ہیں۔ چنانچہ انھوں نے انہیں خطوط لکھ کر اس بات پر آمادہ کیا کہ وہ جلد ہندوستان پہنچیں اور مسلم لیگ کی قیادت اپنے ہاتھ میں لیں۔ آخر کار اقبال اپنی اس کوشش میں کامیاب بھی ہو گئے۔

محمد علی جناح ہندوستان میں بنیادی طور پر ایک سیکولر حکومت کے خواہشمند تھے۔ اسی لیے ان کی بھرپور کوشش یہی رہی تھی کہ کانگریس میں رہ کر مسلمان اپنے حقوق کی حفاظت کریں۔ لیکن ہندو اکثریت نے ایسا ہونے نہ دیا اور مسلم لیگ قائم ہوئی۔ اقبال کے علاحدہ مملکت کے تصور نے جناح کو تذبذب میں مبتلا کر دیا تھا۔ لیکن اقبال نے اس بات پر بھی انہیں پوری طرح سے قائل کر لیا۔

اسپین ایک زمانے میں مسلمانوں کا ملک تھا جہاں اُن کی 800 سال تک حکومت رہی۔ اقبال اس اہم ملک کے چھن جانے پر افسوس کرتے۔ تاہم انھوں نے ایک سرکاری دعوت پر اسپین کا دورہ کیا۔ وہاں پہنچنے پر ان کو مسجد قرطبہ میں جا کر نماز ادا کرنے کی خصوصی اجازت دی گئی۔ اس موقع پر اقبال کو یہ اعزاز ملا کہ انھوں نے صدیوں بعد اس مسجد میں اپنی اذان سے ایک بار پھر "اللہ اکبر" کی صدا کو بلند کیا۔ وہ پوری ایک رات وہاں رہے اور عبادت کی۔ اس غیر معمولی واقعہ سے متاثر ہو کر اقبال نے ایک نظم "مسجد قرطبہ" بھی لکھی۔ پھر وہ، مسولینی کی دعوت پر اٹلی بھی گئے۔ اسی طرح افغانستان کے بادشاہ نادر شاہ نے بھی ان کو اپنے ہاں آنے کی دعوت دی۔ یہاں پہنچنے پر بھی ان کا شاندار استقبال ہوا۔

1933ء میں افغانستان سے واپسی کے بعد اقبال کی صحت گرنے لگی۔ نواب آف بھوپال نے آپ کے علاج کے لیے وظیفہ مقرر کیا۔ آپ کئی سال علیل رہے لیکن آپ کی طبیعت سنبھل نہ سکی۔ بالآخر 21 اپریل 1938ء کو آپ اپنے خالق حقیقی سے جا ملے۔ اقبال ان آخری سالوں میں بھی فعال ہی رہے۔ ان دنوں آپ ادارہ "دارالاسلام" کے قیام میں مصروف رہے۔ آپ کا مزار بادشاہی مسجد کے احاطے میں ہے۔

کلام اقبال

کی محمدؐ سے وفا تو نے تو ہم تیرے ہیں
یہ جہاں چیز ہے کیا لوح و قلم تیرے ہیں

قوم مذہب سے ہے مذہب جو نہیں تم بھی نہیں
جذبِ باہم جو نہیں محفلِ انجم بھی نہیں

منفعت ایک ہے اس قوم کا نقصان بھی ایک ایک ہے سب کا نبی دین بھی ایمان بھی ایک
حرم پاک بھی، اللہ بھی، قرآن بھی ایک کچھ بڑی بات تھی ہوتے جو مسلمان بھی ایک
فرقہ بندی ہے کہیں، اور کہیں ذاتیں ہیں
کیا زمانے میں پسنے کی یہی باتیں ہیں